



سوال

(47) خطرے کے وقت با آواز بلند اذان دے اور آیت الکرسی پڑھے

جواب

السلام علیکم ورحمۃ اللہ وبرکاتہ

بدین سے اشفاق احمد لکھتے ہیں کہ اذکار ماثورہ نامی ایک کتاب میں حصن حصین کے حوالے سے لکھا ہے کہ جب کسی شخص کو جنگل یا ویرانے میں بھوت پریت گھیر لیں تو با آواز بلند اذان دے اور آیت الکرسی پڑھے، کیا ایسا کرنا کسی صحیح حدیث سے ثابت ہے؟ اگر یہ بات صحیح ہے تو عورت ایسے موقع پر کیا کرے کیوں کہ وہ تو اونچی آواز سے اذان نہیں دے سکتی۔

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

ہمارے ہاں اوراد و وظائف کے متعلق جتنی بھی کتب تالیف کی گئی ہیں ان میں صحت روایات کا التزام بہت کم کیا گیا ہے، اذکار ماثورہ نامی کتاب جو محض صدقہ جاریہ کے طور پر شائع کی گئی ہے اس کا بھی یہی حال ہے۔ مرتب نے روایات کی پھانگ نہیں کی۔ سوال میں جس روایت کا حوالہ دیا گیا ہے اس کے الفاظ یہ ہیں کہ "جب تم کو جن بھوت مختلف صورتوں میں ہراساں کریں تو بلند آواز سے اذان دیا کرو۔" ہمارے ہاں جو مصائب اور شدائد کے وقت اذانیں دینے کا رواج ہے وہ بھی غالباً اس روایت کی وجہ سے ہے، مثلاً بارش برسنگے یا حکمران غلط کام کرنے لگیں تو اذانوں کا سلسلہ شروع ہو جاتا ہے۔ اس لئے ضروری ہے کہ اس کی اور اس طرح کی دیگر روایات کی اسنادی حیثیت واضح کر دی جائے۔ کتب حدیث میں یہ روایت متعدد صحابہ کرام رضی اللہ عنہم سے مروی ہے کہ جس کی تفصیل حسب ذیل ہے۔

1- حضرت جابر رضی اللہ عنہ، ہشام بن ہارون بواسطہ حسن بصری حضرت جابر رضی اللہ عنہ سے روایت کرتے ہیں کہ "جب تمہیں جن بھوت پریشان کریں تو با آواز بلند اذان دیا کرو۔" (مصنف ابن ابی شیبہ: 10/397)

امام احمد رحمۃ اللہ علیہ نے بھی اس روایت کو انہی راویوں سے نقل کیا ہے۔ لیکن اس کے الفاظ یہ ہیں: "تم اذان دینے میں جلدی نہ کیا کرو۔" (مسند احمد: 3/305)

اس روایت کے تمام راوی ثقہ ہیں لیکن اتصال سند ہونے کی وجہ سے قابل استدلال نہیں ہے۔ یعنی اس میں بائیں طور پر انقطاع ہے کہ حضرت حسن بصری رحمۃ اللہ علیہ کا حضرت جابر رضی اللہ عنہ سے سماع نہیں ہے، جیسا کہ علامہ البانی رحمۃ اللہ علیہ نے البوقاتم اور البزار کے حوالے سے لکھا ہے۔ (الاحادیث الضعیفہ: 3/277)

2- حضرت سعد بن ابی وقاص رضی اللہ عنہ بونس بواسطہ حسن بصری حضرت سعد بن ابی وقاص رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے ہمیں حکم دیا کہ جب ہمارے سامنے جن بھوت ظاہر ہو تو ہم اذان دیں۔ (مجمع الزوائد: 10/134)



اس روایت میں بھی انقطاع کی علت موجود ہے۔ کیوں کہ حسن بصری رحمۃ اللہ علیہ کا سماع حضرت سعد بن ابی وقاص رضی اللہ عنہ سے بھی ثابت نہیں ہے۔ جیسا کہ علامہ ناصر الدین البانی رحمۃ اللہ علیہ نے محدث البزار کے حوالہ سے لکھا ہے: "یہ روایت بائیں طریق صرف حسن بصری رحمۃ اللہ علیہ سے بواسطہ سعد بن ابی وقاص رضی اللہ عنہ منقول ہے اور ہم نہیں جانتے کہ حضرت حسن بصری رحمۃ اللہ علیہ نے حضرت سعد رضی اللہ عنہ سے کچھ سنا ہے۔" (الاحادیث الضعیفہ: 3/277)

علامہ یشمی لکھتے ہیں کہ "اس روایت کے راوی ثقہ ہیں لیکن ہماری معلومات کے مطابق حضرت حسن بصری رحمۃ اللہ علیہ نے حضرت سعد بن ابی وقاص رضی اللہ عنہ سے کچھ بھی نہیں سنا ہے۔" (مجمع الزوائد: 10/134)

اس روایت کو عمرو بن عبید بواسطہ حسن بصری حضرت سعد بن ابی وقاص رضی اللہ عنہ بائیں الفاظ بیان کرتے ہیں "کہ جب تمہیں جن بھوت پریشان کریں نماز کے لئے اذان دو۔" (میزان الاعتدال: 3/276)

اس روایت میں مذکورہ بالا خرابی عدم اتصال کے علاوہ مزید یہ ہے کہ عمرو بن عبید جو شیخہ راوی ہے اس کا سماع بھی امام حسن بصری رحمۃ اللہ علیہ سے ثابت نہیں ہے۔ امام نسائی رحمۃ اللہ علیہ نے اسے متروک الحدیث کہا ہے اور یحییٰ بن معین رحمۃ اللہ علیہ لکھتے ہیں کہ اس کی بیان کردہ احادیث لکھنے کے قابل نہیں ہیں۔ (الکامل لابن عدی: 5/1751)

3- عبداللہ بن عمر رضی اللہ عنہ عمر بن صحیح بواسطہ مقاتل بن حیان عن نافع عن ابن عمر رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: "کہ جب جن بھوت تمہیں تنگ کریں تو اذان دینے کا اہتمام کرو۔" (الکامل لابن عدی: 5/1785)

حافظ بن عدی رحمۃ اللہ علیہ اس روایت کے متعلق خود وضاحت کرتے ہیں کہ اس حدیث کا کچھ متن مذکورہ سند کے ساتھ صرف عمر بن صحیح عن مقاتل مروی ہے اور یہ راوی "منکر الحدیث" ہے۔ یعنی یہ راوی غیر معروف روایات بیان کرنے میں مشہور ہے۔ (الکامل لابن عدی: 5/1673)

امام ذہبی رحمۃ اللہ علیہ اس راوی کے متعلق لکھتے ہیں کہ "یہ راوی ثقہ نہیں اور نہ ہی امانت دار ہے۔" (میزان الاعتدال: 206/30)

امام ابن حبان رحمۃ اللہ علیہ اس کے متعلق لکھتے ہیں کہ "یہ حضرت ثقہ راویوں کے نام سے حدیث بنایا کرتے تھے۔" (تہذیب: 30/407)

امام دارقطنی نے اسے متروک اور علامہ ازدی نے اسے کذاب قرار دیا ہے۔ (میزان الاعتدال: 3/207)

4- حضرت ابو ہریرہ رضی اللہ عنہ سے مروی حدیث کے الفاظ یہ ہیں کہ "جب جن بھوت مختلف صورتوں میں تمہارے سامنے آئیں تو آواز بلند اذان دو کیونکہ شیطان جب اذان سنتا ہے تو گوزارتا ہوا بھاگ جاتا ہے۔" (مجمع الزوائد: 10/134)

اس روایت میں ایک راوی عدی بن فضل ہے جو سہیل بن صالح سے روایت کرتا ہے اور عدی متروک ہے جیسا کہ علامہ یشمی نے لکھا ہے۔ (مجمع الزوائد: 10/134)

عدی بن فضل کے متعلق امام جوزجانی لکھتے ہیں کہ لوگوں نے اس کی روایت کو قبول نہیں کیا۔ (احوال الرجال: 109)

اس روایت میں جو مزید الفاظ ہیں کہ شیطان اذان سنتا ہے تو گوزارتا ہوا بھاگ جاتا ہے۔ یہ الفاظ صحیح مسلم میں سہیل بن ابی صالح سے مروی ہیں۔ لیکن اس میں اصل روایت نہیں ہے۔ اس کا مطلب یہ ہے کہ "جب تمہیں جن بھوت ہراساں کریں تو اذان دیا کرو" کے الفاظ سہیل راوی کے ہیں۔ جسے عدی بن فضل نے مرفوع روایت کا حصہ بنا کر بیان کر دیا ہے۔ امام مسلم نے رحمۃ اللہ علیہ نے ایک قصہ بائیں الفاظ نقل کیا ہے: "حضرت سہیل کہتے ہیں کہ مجھے میرے والد نے ایک ساتھی کے ہمراہ بنو حارثہ کی طرف روانہ کیا، گزرتے وقت ایک باغ کی چار دیواری کے اندر سے میرے ساتھی کا نام لے کر آواز دی گئی۔ اس نے دیوار پر چڑھ کر دیکھا تو وہاں کوئی چیز نظر نہ آئی۔ میں نے جب اس واقعہ کا ذکر اپنے والد سے کیا تو انہوں نے کہا کہ اگر مجھے علم ہوتا کہ آپ کے ساتھ اس طرح کا واقعہ پیش آسکتا ہے تو میں تجھے کسی صورت وہاں نہ بھیجتا، آئندہ اگر اس طرح کی آواز آئے تو اذان دیا



کرو۔ کیونکہ میں نے حضرت ابوہریرہ رضی اللہ عنہ کو رسول اللہ صلی اللہ علیہ وسلم کی ایک حدیث بیان کرتے ہوئے سنا ہے جس کے الفاظ یہ ہیں "جب نماز کے لئے اذان دی جاتی ہے تو شیطان گوزماتا ہوا بھاگ جاتا ہے۔" (صحیح مسلم کتاب الصلوٰۃ)

واضح رہے کہ حدیث کے مطابق شیطان جس اذان سے بھاگتا ہے وہ نماز کے وقت دی جانے والی اذان ہے۔ نماز کے علاوہ مصائب و شدائد کے وقت اذان دینا ایک تابعی کا استنباط ہے۔ بلاشبہ نماز کے لئے اذان دینا تو حدیث سے ثابت ہے لیکن اس کے علاوہ اذان دینے کا ثبوت صحیح احادیث سے ہونا چاہیے۔

سوال میں جن بھوت کو بھاگانے کے لئے آیت الکرسی کا حوالہ بھی دیا گیا ہے، بلاشبہ آیت الکرسی اس مقصد کے لئے تیر بہدف نسخہ ہے۔ بلکہ یہ نسخہ شیطان لعین کا اپنا بتایا ہوا ہے۔ جس کے صحیح ہونے پر رسول اللہ صلی اللہ علیہ وسلم نے مہر تصدیق ثبت کی ہے۔ کتب حدیث میں ابوہریرہ، حضرت ابو درداء، حضرت ابو یوب انصاری، حضرت ابی بن کعب، حضرت ابو اسید انصاری اور حضرت زید بن ثابت رضی اللہ عنہم کی اپنی آپ یتنی بیان ہوئی ہے کہ شیطان نے مختلف اوقات میں ان کا کچھ سامان اٹھایا اور پکڑا گیا، کافی منت و سماجت کے بعد یہ کہہ کر نجات ملی کہ تمہیں ایک نسخہ بتانا ہوں۔ اس پر عمل کرنے سے شیاطین (جن بھوت وغیرہ) آپ کے پاس نہیں پھسکیں گے۔ وہ یہ ہے کہ آیت الکرسی پڑھ لیا کرو۔ جب رسول اللہ صلی اللہ علیہ وسلم سے اس کا تذکرہ ہوا تو آپ صلی اللہ علیہ وسلم نے فرمایا: "کہ اس نے بات سچی کی ہے لیکن وہ خود جھوٹا ہے۔" ان تمام واقعات کی تفصیل صحیح بخاری، سنن ترمذی، مسند امام احمد، مصنف ابن ابی شیبہ، سنن نسائی اور مجمع الطہرانی میں دیکھی جاسکتی ہے۔ مختصر یہ ہے کہ اگر جنگل میں یا ویرانے میں کوئی ایسا واقعہ پیش آجائے تو اذان کے بجائے آیت الکرسی پڑھی جائے یا نماز کے وقت اذان دی جائے۔ نماز کے بغیر اذان دینا کسی صحیح حدیث سے ثابت نہیں ہے، اگر ایسے موقع پر اکتیلی عورت ہے تو اس کے لئے یہ سفر کرنا ہی ناجائز ہے۔ اگر کسی مجبوری کے وقت ایسا سفر کرنا ناگزیر ہو تو حادثہ پیش آنے کی صورت میں آیت الکرسی پڑھ سکتی ہے۔ امید ہے کہ ایسا کرنے سے تمام جن بھوت بھاگ جائیں گے۔

هذا ما عندي والله اعلم بالصواب

فتاویٰ اصحاب الحدیث

جلد: 1 صفحہ: 85